

പച്ചക്കറി ഉല്പാദനത്തിൽ സ്വയംപര്യാപ്തത28 (*118) ശ്രീ. ഇ. ചന്ദ്രശേഖരൻ:ശ്രീ. പി. ബാലചന്ദ്രൻ:ശ്രീ. ഇ. ടി. ടൈസൺ മാസ്റ്റർ:

ശ്രീ. സി. സി. മുകുന്ദൻ: താഴെ കാണുന്ന ചോദ്യങ്ങൾക്ക് കൃഷി വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് പച്ചക്കറി ഉല്പാദനത്തിൽ സ്വയംപര്യാപ്തത കൈവരിക്കുന്നതിനായി കഴിഞ്ഞ സർക്കാർ നടപ്പിലാക്കിയ പദ്ധതികൾ എന്തൊക്കെയാണെന്ന് അറിയിക്കാമോ?

പച്ചക്കറി ഉല്പാദനരംഗത്ത് സംസ്ഥാനം സ്വയംപര്യാപ്തത കൈവരിക്കുക എന്ന ലക്ഷ്യത്തിൽ കഴിഞ്ഞ സർക്കാർ കാർഷിക വികസന കർഷക ക്ഷേമ വകുപ്പ് മുഖേന ആവിഷ്കരിച്ച നടപ്പിലാക്കിയ പദ്ധതിയാണ് സമഗ്ര പച്ചക്കറി വികസന പദ്ധതി. പ്രസ്തുത പദ്ധതിയിലൂടെ വിത്തുമുതൽ വിപണി വരെയുള്ള എല്ലാവിധ സഹായങ്ങളും നൽകിയിരുന്നു. വ്യാവസായിക അടിസ്ഥാനത്തിൽ പച്ചക്കറി കൃഷി പ്രോത്സാഹിപ്പിക്കുന്നതിനുവേണ്ടി കുറഞ്ഞത് 15 കർഷകർ അടങ്ങുന്ന ക്ലസ്റ്ററുകൾ രൂപീകരിച്ച് (5 ഹെക്ടർ), ക്ലസ്റ്ററൊന്നിന് 1.25 ലക്ഷം രൂപ വീതം ധനസഹായവും സസ്യസംരക്ഷണ ഉപാധികൾ വാങ്ങുന്നതിന് യൂണിറ്റൊന്നിന് 1,500 രൂപ വരെ സബ്സിഡിയും നൽകിക്കൊണ്ടുള്ള പദ്ധതി നടപ്പിലാക്കിയിരുന്നു. സ്റ്റാഗേർഡ് ക്ലസ്റ്ററുകൾക്ക് ഹെക്ടറൊന്നിന് പന്തൽ ഇനത്തിൽ 25,000 രൂപയും പന്തൽ ആവശ്യമില്ലാത്ത വിളകൾക്ക് 20,000 രൂപയും നിരക്കിൽ ധനസഹായം നൽകിയിരുന്നു. തരിശായി കിടക്കുന്ന സ്ഥലങ്ങളിൽ പച്ചക്കറി കൃഷി ചെയ്യാൻ ഹെക്ടറൊന്നിന് 30,000 രൂപ ധനസഹായം നൽകിയിരുന്നത് 2020-21 വർഷത്തിൽ 40,000 രൂപയായി വർദ്ധിപ്പിച്ചിട്ടുണ്ട്. ഈ പദ്ധതികൾ പ്രകാരം പച്ചക്കറി ഉൽപ്പാദനം ഗണ്യമായി വർദ്ധിപ്പിക്കാൻ സാധിച്ചു. സ്കൂൾ വിദ്യാർത്ഥികളെ ഉൾപ്പെടുത്തിക്കൊണ്ട് വിദ്യാലയങ്ങളിലും കർഷകർ, വീട്ടമ്മമാർ, വിദ്യാർത്ഥികൾ, സന്നദ്ധ സംഘടനകൾ എന്നിവർക്ക് വിവിധ ഇനങ്ങൾ അടങ്ങിയ പച്ചക്കറി വിത്തുകളും തൈകളും സൗജന്യമായി വിതരണം നടത്തി. വീടുവളപ്പിലും തെരുഞ്ഞടുത്ത വിദ്യാഭ്യാസ സ്ഥാപനങ്ങളിൽ കൃഷിത്തോട്ടം നിർമ്മിച്ചും സർക്കാർ/സർക്കാരിതര

സ്ഥാപനങ്ങളിൽ പ്രോജക്ട് അടിസ്ഥാനത്തിൽ കൃഷി നടത്തിയും വിഷരഹിത പച്ചക്കറി ഉൽപ്പാദനം വർദ്ധിപ്പിക്കുന്നതിന് സാധിച്ചിട്ടുണ്ട്. സ്ഥലപരിമിതിമൂലം കൃഷി ചെയ്യാൻ സാധിക്കാത്തവർക്ക് മട്ടുപ്പാവിൽ കൃഷി ചെയ്യുന്നതിനായി തൈകൾ നട്ടുപിടിപ്പിച്ച ഗ്രോബാഗുകളും സബ്സിഡി ഇനത്തിൽ നൽകിയിരുന്നു. വേനൽക്കാലത്തും മഴക്കാലത്തും വിളകളെ സംരക്ഷിച്ച് പച്ചക്കറി കൃഷി ചെയ്യുന്നതിന് നൂതന രീതിയായ മഴമറ നിർമ്മിക്കുന്നതിന് സബ്സിഡി നൽകിയിരുന്നു. 100 സ്ക്വയർ മീറ്റർ മഴമറ നിർമ്മാണത്തിന് ആകെ ചെലവ് വരുന്ന തുകയിൽ 75% സബ്സിഡിയോടുകൂടി 50,000 രൂപയിൽ അധികരിക്കാതെ ധനസഹായം നൽകിവരുന്നു. 2020-21-ൽ 1000 മഴമറകൾ നിർമ്മിക്കുന്നതിനാണ് ലക്ഷ്യമിട്ടിരുന്നെങ്കിലും ഇതുവരെ 1337 മഴമറ യൂണിറ്റുകൾ സ്ഥാപിച്ചുകഴിഞ്ഞിരുന്നു. വിഷമുക്ത പച്ചക്കറി സംസ്ഥാനമൊട്ടാകെ ലഭ്യമാക്കുക എന്ന ഉദ്ദേശത്തോടെ 2020 ജനുവരി ഒന്നു മുതൽ 2021 ഏപ്രിൽ (വിഷു) വരെയുള്ള 470 ദിവസത്തേയ്ക്കുള്ള “ജീവനി - നമ്മുടെ കൃഷി, നമ്മുടെ ആരോഗ്യം” എന്ന പദ്ധതി ആവിഷ്കരിച്ച് നടപ്പിലാക്കിയിരുന്നു. ഈ പദ്ധതിയുടെ ഭാഗമായി വിവിധ ഇനങ്ങൾ അടങ്ങിയ പച്ചക്കറി വിത്ത് പാക്കറ്റുകളും പച്ചക്കറി തൈകളും സൗജന്യമായി വിതരണം ചെയ്തിരുന്നു. കീടരോഗ പ്രതിരോധശേഷിയുള്ള പരമ്പരാഗത ഇനങ്ങൾ, ബഹുവർഷ പച്ചക്കറി ഇനങ്ങൾ തുടങ്ങിയവ വീട്ടുവളപ്പിൽ കൃഷി ചെയ്യുന്നതിനും പ്രോത്സാഹനം നൽകിയിരുന്നു. ഈ പദ്ധതിയിലൂടെ വർഷത്തിലുടനീളം സുരക്ഷിത പച്ചക്കറി ലഭ്യമാക്കുന്നതിനും അതുവഴി ആഹാരത്തിലൂടെ ആരോഗ്യം എന്ന സംസ്കാരം വളർത്തിയെടുക്കാനും സാധിച്ചു. ആരോഗ്യസംരക്ഷണത്തിനായി, സുരക്ഷിത പച്ചക്കറിയുടെ ആവശ്യകതയെ സംബന്ധിച്ച് എല്ലാ വിഭാഗം ജനങ്ങൾക്കും അവബോധം നൽകുന്നതിനും തൽഫലമായി അവരെ കൃഷിയിലേയ്ക്ക് ആകർഷിക്കുന്നതിനായി വിവിധ തലത്തിലുള്ള പരിശീലനങ്ങൾ, ബോധവൽക്കരണ ക്ലാസുകൾ, കൃഷി പാഠശാലകൾ എന്നിവ സംഘടിപ്പിച്ചിരുന്നു. ഓണത്തിന് വിഷരഹിതമായ പച്ചക്കറി വീട്ടുവളപ്പിൽനിന്നുതന്നെ ലഭ്യമാക്കാൻ ഉദ്ദേശിച്ചുകൊണ്ട് 'ഓണത്തിന് ഒരു മുറം പച്ചക്കറി' പദ്ധതി നടപ്പിലാക്കിയിരുന്നു. കോവിഡ് 19 പശ്ചാലത്തിൽ ഭക്ഷ്യസുരക്ഷ ഉറപ്പാക്കുക എന്ന ലക്ഷ്യത്തോടെ സുഭിക്ഷ കേരളം പദ്ധതിയിൽ 7000 ഹെക്ടർ തരിശു നിലത്തിൽ പച്ചക്കറികളും കിഴങ്ങുവർഗ്ഗങ്ങളും കൃഷി ചെയ്യുന്നതിന് സഹായവും പ്രോത്സാഹനവും

നൽകിയിരുന്നു. വെജിറ്റബിൾ & ഫ്രൂട്ട് പ്രൊമോഷൻ കൗൺസിൽ മുഖാന്തരം ക്ലസ്റ്ററിടാസ്ഥാനത്തിൽ ഹൈബ്രിഡ് പച്ചക്കറി കൃഷി, തെരഞ്ഞെടുക്കപ്പെട്ട ജില്ലകളിൽ കൃത്യതാ കൃഷി, പോഷക മൂല്യമേറിയ നാടൻ പച്ചക്കറി കൃഷി, ഉത്തമ കൃഷിമുറകൾ/പാർട്ടിസിപ്പേറ്ററി ഗ്യാരന്റി സമ്പ്രദായം അവലംബിച്ചു കൊണ്ടുള്ള കയറ്റുമതി അധിഷ്ഠിത പച്ചക്കറി കൃഷി എന്നിവ നടപ്പിലാക്കിയിരുന്നു. 2016-17-ൽ പച്ചക്കറി കൃഷിയുടെ വിസ്തൃതി 0.52829 ലക്ഷം ഹെക്ടറും ഉൽപ്പാദനം 7.25 ലക്ഷം മെട്രിക് ടണ്ണുമായിരുന്നു. സമഗ്ര പച്ചക്കറി വികസന പദ്ധതി വിജയകരമായി നടപ്പിലാക്കിയതിലൂടെ 2020-21 വർഷത്തിൽ വിസ്തൃതി 1.02 ലക്ഷം ഹെക്ടറും ഉൽപ്പാദനം 15.7 ലക്ഷം മെട്രിക് ടണ്ണായി വർദ്ധിപ്പിക്കാനും സാധിച്ചു. കഴിഞ്ഞ സർക്കാരിന്റെ കാലയളവിൽ സമഗ്ര പച്ചക്കറി കൃഷി പദ്ധതിക്കായി ചെലവഴിച്ച തുക, വിസ്തൃതി, ഉൽപ്പാദനം എന്നിവ ചുവടെ ചേർക്കുന്നു:

സാമ്പത്തിക വർഷം	ചെലവഴിച്ച തുക (ലക്ഷത്തിൽ)	വിസ്തൃതി ലക്ഷം (ഹെക്ടറിൽ)	ഉല്പാദനം ലക്ഷം (മെട്രിക് ടൺ)
2016-17	6273.38798	0.52829	7.25
2017-18	7726.19210	0.69047	10.01
2018-19	7477.26000	0.82166	12.12
2019-20	4913.86092	0.96313	14.93
2020-21	6843.16932	1.02	15.7

(ബി) കർഷകർക്ക് ന്യായവില ഉറപ്പുവരുത്തുന്നതിനും ഉപഭോക്താക്കൾക്ക് കുറഞ്ഞ വിലയിൽ ഉൽപ്പന്നം ലഭ്യമാക്കുന്നതിനും ഏതൊക്കെ രീതിയിലാണ് പച്ചക്കറി ഉല്പാദന വിതരണ മേഖലയിൽ സർക്കാർ ഇടപെടുന്നത്; വ്യക്തമാക്കാമോ?

സംസ്ഥാനത്ത് കർഷകർ ഉൽപ്പാദിപ്പിക്കുന്ന കാർഷിക ഉൽപ്പന്നങ്ങൾ ഇടനിലക്കാരുടെ ചൂഷണം ഒഴിവാക്കി ന്യായവില ലഭ്യമാക്കുന്നതിന് വിവിധ ക്രമീകരണങ്ങൾ കൃഷി വകുപ്പ് ആസൂത്രണം ചെയ്ത് നടപ്പിലാക്കിവരുന്നു. കേരള ഫാം ഫ്രണ്ട് പഴം പച്ചക്കറി താങ്ങുവില പദ്ധതി 2020 നവംബർ ഒന്നിന് പ്രാബല്യത്തിൽ വന്നു. പദ്ധതിയുടെ പ്രഖ്യാപനത്തിലൂടെ കേരളത്തിലെ 16 ഇനം പഴം പച്ചക്കറികൾക്കാണ് അടിസ്ഥാന വില പ്രഖ്യാപിച്ചത്. ഓരോ വിളയ്ക്കും പ്രഖ്യാപിച്ച അടിസ്ഥാന വില ചുവടെ ചേർക്കുന്നു.

നമ്പർ	വിള	അടിസ്ഥാന വില്പ	അടിസ്ഥാന ഉല്പാദനക്ഷമത (t/ha)
1	മരിച്ചീനി	12	15
2	നേന്ത്രൻ വയനാടൻ നേന്ത്രൻ	30 24	10 10
3	കൈതച്ചക്ക	15	14
4	കുമ്പളം	9	11
5	വെള്ളരി	8	10
6	പാവൽ	30	10
7	പടവലം	16	15
8	വള്ളിപ്പയർ	34	8
9	തക്കാളി	8	15
10	വെണ്ട	20	8
11	ക്യാബേജ്	11	20
12	ക്യാരറ്റ്	21	15
13	ഉരുളക്കിഴങ്ങ്	20	15
14	ബീൻസ്	28	11
15	ബീറ്റ്‌റൂട്ട്	21	12
16	വെളുത്തുള്ളി	139	05

കൃഷി വകുപ്പിന്റെ AIMS പോർട്ടലിൽ രജിസ്റ്റർ ചെയ്തിട്ടുള്ള എല്ലാ അർഹരായ കർഷകർക്കും ഈ പദ്ധതിയുടെ പ്രയോജനം ലഭിക്കും. അടിസ്ഥാന വില്പ പ്രഖ്യാപിച്ച വിളയുടെ വില്പ താഴെപ്പറയുന്ന ജില്ലാ വില്പ മോണിറ്ററിംഗ് കമ്മിറ്റിയുടെ ശുപാർശ പ്രകാരം കൃഷി ഡയറക്ടർ ജില്ലയിൽ അടിസ്ഥാന വില്പ

പ്രഖ്യാപിക്കുകയും അതിൻ പ്രകാരം ഉത്പന്നങ്ങൾ നിലവിലെ മാർക്കറ്റ് വിലയ്ക്ക് തെരഞ്ഞെടുക്കപ്പെട്ട 550 വിപണികൾ വഴി സംഭരിക്കുകയും ചെയ്യുന്നു. ഇതിനായി 10 കോടി രൂപ വകയിരുത്തിയിട്ടുണ്ട്. ഇങ്ങനെ സംഭരിക്കുമ്പോൾ ഉണ്ടാകുന്ന പ്രഖ്യാപിച്ച താങ്ങുവിലയിൽ നിന്നുള്ള വ്യത്യാസം (gap) കർഷകന്റെ അക്കൗണ്ടിലേക്ക് നേരിട്ട് നൽകുന്നു. 2020-21 വർഷത്തിൽ വിവിധ ജില്ലകളിൽ 2712 കർഷകർക്ക് 3.021 കോടി രൂപ അടിസ്ഥാന വില ആനുകൂല്യമായി (gap) നൽകിയിട്ടുണ്ട്. കൂടാതെ 2187 കർഷകർക്ക് 1.54 കോടി രൂപ നൽകുന്നതിനുള്ള നടപടികൾ സ്വീകരിച്ചു വരുന്നു. 6 മൊത്ത വ്യാപാര വിപണന മാർക്കറ്റുകൾ നിലവിലുള്ള വിവിധ എ ഗ്രേഡ് ക്ലസ്റ്ററുകൾ, ഇക്കോഷോപ്പുകൾ, ആഴ്ച ചന്തകൾ, ഹോർട്ടികോർപ്പ് വിപണികൾ, വി.എഫ്.പി.സി.കെ വിപണികൾ തുടങ്ങി കൃഷി വകുപ്പിന്റെ നിയന്ത്രണത്തിലുള്ള 1884 മാർക്കറ്റുകളേയും ഏകോപിപ്പിച്ചുകൊണ്ടു കർഷകർ ഉല്പാദിപ്പിക്കുന്ന പഴം പച്ചക്കറികൾ വിപണനം നടത്തി വരുന്നു. ഉത്സവത്തോടനുബന്ധിച്ച് വിപണി ഇടപെടൽ നടത്താൻ 10% അധിക വില നൽകി കർഷകരിൽനിന്ന് കാർഷിക ഉൽപ്പന്നങ്ങൾ സംഭരിച്ച് 30% സബ്സിഡി ഇനത്തിൽ കുറവ് ചെയ്ത് പൊതുജനങ്ങൾക്ക് ഉത്സവക്കാലത്ത് വിപണനം നടത്തിവരുന്നു.

(സി) നിലവിൽ പ്രഖ്യാപിച്ചിട്ടുള്ള താങ്ങുവില വർദ്ധിപ്പിക്കുന്നതിനും കൂടുതൽ വിളകൾക്ക് താങ്ങുവില ഏർപ്പെടുത്തുന്നതിനും ആലോചിക്കുന്നുണ്ടോ; വിശദമാക്കാമോ?

നിലവിൽ അടിസ്ഥാന വില നിശ്ചയിച്ചിട്ടുള്ള കാർഷിക വിളകളുടെ വില വർദ്ധിപ്പിക്കുന്നത് സംബന്ധിച്ചും പുതിയ വിളകൾ ഉൾപ്പെടുത്തുന്നത് പരിശോധിക്കുവാനും നിർദ്ദേശം നൽകിയിട്ടുണ്ട്.

(ഡി) പച്ചക്കറികൾക്ക് താങ്ങുവില ഏർപ്പെടുത്തുന്നതുമായി ബന്ധപ്പെട്ട് കേന്ദ്രസഹായം ലഭ്യമാകുന്നുണ്ടോ; വ്യക്തമാക്കാമോ?

പച്ചക്കറികൾക്ക് താങ്ങുവില ഏർപ്പെടുത്തുന്നതുമായി ബന്ധപ്പെട്ട് കേന്ദ്രസഹായം ലഭിക്കുന്നില്ല. ഇത് പൂർണ്ണമായും സംസ്ഥാന ഫണ്ട് ഉപയോഗിച്ച് നടപ്പിലാക്കുന്ന പദ്ധതിയാണ്.

(ഇ) ഈ വർഷത്തെ ഓണവിപണിയിലേയ്ക്കുള്ള വിഷരഹിത പച്ചക്കറിയുടെ ലഭ്യത ഉറപ്പുവരുത്തുന്നതിന് എന്തെല്ലാം നടപടികളാണ് സ്വീകരിച്ചിട്ടുള്ളത്; വ്യക്തമാക്കാമോ?

വീട്ടുവളപ്പിൽ കൃഷി ചെയ്യുന്നതിനായി വിവിധ ഇനങ്ങൾ അടങ്ങിയ 50 ലക്ഷം പച്ചക്കറി വിത്തു പായ്ക്കുകളും 150 ലക്ഷം പച്ചക്കറി തൈകളും കർഷകർക്ക് സൗജന്യമായി വിതരണം നടത്തിയിരുന്നു. ഓണത്തിന് വിഷരഹിതമായ പച്ചക്കറി വീട്ടുവളപ്പിൽനിന്നുതന്നെ ലഭ്യമാക്കാൻ ഉദ്ദേശിച്ചാണ് ഓണക്കാലത്ത് ഈ പദ്ധതി നടപ്പിലാക്കിവരുന്നത്. ഉത്സവ കാലങ്ങളിൽ കർഷകരിൽനിന്നും നേരിട്ട് സംഭരിക്കുന്ന പച്ചക്കറികൾ പൊതു വിപണികളിൽനിന്നും ലഭ്യമാകുന്ന അതാത് ഇനങ്ങളുടെ സംഭരണ വിലയേക്കാൾ 10% അധികം വില നൽകി സംഭരിക്കുന്നതാണ്. വിപണികളിലൂടെ വിൽപ്പന നടത്തുമ്പോൾ പൊതു വിപണി വിൽപ്പന വിലയിൽനിന്നും 30% കുറഞ്ഞ വിലയ്ക്ക് ഉപഭോക്താക്കൾക്ക് ലഭ്യമാകുന്നതാണ്. കർഷകരിൽനിന്നും സംഭരിക്കുന്ന വിഷമുക്ത പച്ചക്കറികൾ ഓണക്കാലത്ത് സംഘടിപ്പിക്കുന്ന വിപണികളിലൂടെ വിപണനം നടത്തുന്നതാണ്.

മോട്ടോർ തൊഴിലാളികൾക്ക് ഇളവ്

29 (*119) ശ്രീമതി കെ. കെ. രമ: താഴെ കാണുന്ന ചോദ്യങ്ങൾക്ക് ഗതാഗത വകുപ്പുമന്ത്രി സദയം മറുപടി നൽകുമോ:

(എ) ലോക്ഡൗൺ കാലത്ത് വാഹനങ്ങൾ നിരത്തിലിറക്കാൻ കഴിയാത്തതുമൂലം സംസ്ഥാനത്തെ മോട്ടോർ തൊഴിലാളികൾ പ്രതിസന്ധിയിലായിരിക്കുന്ന കാര്യം ശ്രദ്ധയിൽപ്പെട്ടിട്ടുണ്ടോ;

(ബി) വരുമാനം നിലച്ചിരിക്കുമ്പോഴും ഇൻഷുറൻസ്, ടാക്സ്, ലോൺ തിരിച്ചടവ് തുടങ്ങിയവയിൽ ഇളവ് ലഭിക്കാത്തതിനാൽ പ്രസ്തുത തൊഴിലാളികൾ കടുത്ത സാമ്പത്തിക ബാധ്യതയിൽപ്പെട്ടിരിക്കുകയാണെന്ന കാര്യം പരിശോധിക്കുകയുണ്ടായോ;

&

(സി) ലോക്ഡൗൺമൂലം വരുമാനം നിലച്ച പ്രസ്തുത തൊഴിലാളികൾക്ക് ഇൻഷുറൻസ്, ടാക്സ് തുടങ്ങിയവയിൽ ഇളവും പ്രതിസന്ധി പരിഹരിക്കുന്നതിന് ധനസഹായ പാക്കേജം പ്രഖ്യാപിക്കുന്നതിന് നടപടി സ്വീകരിക്കുമോ?

ലോക്ഡൗൺ കാലത്ത് വാഹനങ്ങൾ നിരത്തിലിറക്കാൻ കഴിയാത്തതുമൂലം സംസ്ഥാനത്തെ മോട്ടോർ തൊഴിലാളികളുടെ പ്രതിസന്ധി പരിഹരിക്കുന്നതിനായി വാഹനങ്ങളുടെ നികുതി അടയ്ക്കുന്നതിനുള്ള സമയം പല തവണ നീട്ടിനൽകുകയും സ്റ്റേജ് കാര്യേജിന്റെയും കോൺട്രാക്ട് കാര്യേജിന്റെയും ഏതാനും ക്വാർട്ടറുകളിലെ നികുതി പൂർണ്ണമായോ ഭാഗികമായോ ഒഴിവാക്കുകയും ചെയ്തിട്ടുണ്ട്. ലോക്ഡൗൺമൂലം കടുത്ത സാമ്പത്തിക പ്രതിസന്ധി നേരിട്ട കേരളത്തിലെ മോട്ടോർ തൊഴിലാളികൾക്ക് സമാശ്വാസം എന്ന നിലയിൽ കേരള മോട്ടോർ തൊഴിലാളി ക്ഷേമനിധി ബോർഡിൽനിന്നും 2020-ൽ ഒട്ടേറെ